

Azərbaycan Respublikası Prezidentinin
2000-ci il 6 mart tarixli, 351
nömrəli Sərəncamı ilə
TƏSDİQ EDİLMİŞDİR

Torpaq sahiblərinin onlara məxsus torpaq sahələrinin hüdudlarında öz ehtiyaclarını ödəmək üçün yeraltı içməli sulardan istifadə

QAYDALARI

I. ÜMUMİ MÜDDƏALAR

1.1. Bu Qaydalar “Yerin təki haqqında” Azərbaycan Respublikasının Qanununa, Azərbaycan Respublikasının Su Məcəlləsinə və Azərbaycan Respublikası Prezidentinin “Yerin təki haqqında” Azərbaycan Respublikası Qanununun tətbiq edilməsi barədə” 1998-ci il 27 aprel tarixli, 701 nömrəli Fərmanına müvafiq olaraq hazırlanmışdır və torpaq sahiblərinin onlara məxsus torpaq sahələrinin hüdudlarında öz ehtiyacını ödəmək üçün yeraltı içməli sulardan istifadə qaydalarını müəyyən edir.

1.2. Mülkiyyət və təşkilati-hüquqi formasından asılı olmayaraq Azərbaycan Respublikasının hüquqi və fiziki şəxsləri (bundan sonra — torpaq sahibləri) onlara məxsus torpaq sahələrinin hüdudları daxilində, bu Qaydalara uyğun olaraq xüsusi razılıq (lisenziya) almadan öz ehtiyaclarını ödəmək üçün yeraltı içməli su mənbələrindən istifadəni həyata keçirə bilərlər.

1.3. Torpaq sahibləri onlara məxsus torpaq sahələrinin hüdudlarında yeraltı sulardan istifadəyə görə ödənişlərdən azaddırlar.

II. TORPAQ SAHİBLƏRİ TƏRƏFİNDƏN YERALTI İÇMƏLİ SULARDAN İSTİFADƏYƏ AİD ƏSAS TƏLƏBLƏR

2.1. Torpaq sahibləri:

2.1.1. onlara məxsus torpaq sahələrinin hüdudlarında çıxarılan yeraltı içməli sulardan yalnız öz ehtiyaclarını ödəmək üçün istifadə edə bilərlər və sahibkarlıq fəaliyyəti göstərmək məqsədi ilə onları sata bilməzlər;

2.1.2. yeraltı içməli sulardan istifadə ilə əlaqədar işlərin təhlükəsiz görülməsini təmin etməlidirlər;

2.1.3. yeraltı içməli sulardan istifadə ilə əlaqədar görülən işlərin zərərli təsirindən yerin təkinin, suların, binaların və qurğuların qorunmasını tənzimləyən müvafiq dövlət standartlarına (normalara, qaydalara) riayət etməlidirlər;

2.1.4. yeraltı içməli sulardan istifadə zamanı təsərrüfat və təbii obyektlərə (torpaq, meşə, heyvanat aləmi, faydalı qazıntılar və sair) zərər vurulmasına yol verməməlidirlər;

2.1.5. yeraltı içməli sulardan səmərəli istifadəni, suyun qənaətlə işlədilməsini və suların mühafizəsini təmin etməlidirlər;

2.1.6. yeraltı içməli sulardan istifadənin müəyyən edilmiş qayda və normalarına riayət etməlidirlər.

III. YERALTI İÇMƏLİ SULARIN MÜHAFİZƏSİ

3.1. Yeraltı içməli su yataqları ehtiyatlarının əmələ gəlməsi və formalaşmasına təsir zonalarında onların çirklənməsi mənbəyi ola biləcək sənaye müəssisələri, kənd təsərrüfatı obyektləri (maldarlıq fermaları, quşçuluq fabrikləri və sair), zibilxana və digər tikintilərin lazımi mühafizə tədbirləri görülmədən yerləşdirilməsinə icazə verilmir.

3.2. Yeraltı içməli su mənbəyi kimi istifadə edilən sututarlara tullantı suların axıdılması qəti qadağandır.

3.3. Yeraltı içməli suların istifadəsi və mühafizəsi üzərində dövlət nəzarətini qanunvericilikdə müəyyən edilmiş qaydada Dövlət Geologiya və Mineral Ehtiyatlar Komitəsi həyata keçirir.

IV. MƏSULİYYƏT

4.1. Yeraltı içməli sulardan istifadə qayda və normalarının pozulmasında təqsiri olan torpaq sahibləri qanunvericilikdə müəyyən edilmiş qaydada məsuliyyət daşıyırlar.

Azərbaycan Respublikası Prezidentinin

2000-ci il 6 mart tarixli, 351 nömrəli

Sərəncamı ilə

TƏSDİQ EDİLMİŞDİR

Azərbaycan Respublikasının Qanunvericilik toplusu.-2000.- 31 mart, № 3.- S.1123-1124.